

ANGLA TAL-HELU

Ta' G. CASSAR PULLICINO

MINN dejjem niftakarha, fil-ghaxijiet, tbigh il-helu fejn jiegfu fu l-karozzi. Mara samra, xufftejha hoxnin, ghajnejha suwed kbar imberrqin, wiċċha f'it imkemmex, xagħarha qastni magħmul balla mtella' 'l fuq u msallab. Mara qasira, imbaċċa: par imsielet lanġasin tad-deheb ma' widnejha, żewġ ċrieket lixxi f'sebgħajha, liebsa dublett migmugh u korp mehjut bil-bluża. Nafha hemm dejjem bil-qiegħda fuq banketta, f'saqajha karkur bit-takkuna, tbigh it-*toffee*, iċ-ċikkulata, il-ġuġu u s-sigaretti, wiċċha mdawwal bid-dawl tal-fanal imqiegħed fuq it-tilar imiss mal-hajt tal-logġa. — ta' kuljum, xogħol u Hdud u festi, xitwa u sajj, shana u rih.....

Kont ili nafha s-snin, mindu mort l-iskola. U niftakar meta konna għaqqadna *team* tal-*football* fit-triq tagħna, u konna nohorġu għat-*training* fil-ghaxija. konna nieqfu nixtru *chewing gum* minn għandha.

Konna nafuha lkoll. U ma nafx min ma jafhiex lil Angla. Ghax kienet mara bieżla, u tidhol għal kollox — tahsel u tghaddi lill-Ingliżi, u nhar ta' Sibt tfarfar il-bankijiet u tahsel l-art tat-*talkies* li kien fetah f'it qabel, biex l-ghada, il-Hadd tidhol b'xejn għal tas-sebgha. In-nies kienu jsibuha għal bosta xorti. Hux għandek tifla waslet għall-imsielet? Tibżax, ibgħatha għand Angla tal-Helu, ittaqqbilha widnejha u tehlisha f'kemm ili nghidlek. Inkella jmut xi hadd? — Araha tgħin fit-tkeffin u titthollok il-Belt iġġib il-permess tal-qabar, u tehodlok hsieb it-tisjir u gġiblek l-ikel lest meta ma jkollok moħħ ta' xejn bil-ghali. Hux għandek fenka għat-tagħmir? — Għid 'l Angla tal-Helu u halli għaliha biex taqdik! — Inkella xi tagħqida flieles li tfarfru u fosthom hemm is-sriedak? — Ibgħathomliha u ssewwilhomlok bħalli kieku xejn! Basta tnewlilha xi haġa f'idha, ghax għalxejn hadd ma jagħmel xejn, ighid qaddisha. Mela kieku daqs dak ġiri u taħbi, għalfejn tiekol ilsienha meta toħtob u ssamsar xi dar għall-bejgħ jew xi kirja ta' dar *finished*? Mhux għalhekk akoll kull fejn tmur thawtel xi haġa,

mohha dejjem iberren kif twikkilek numru għall-primustratt xelin il-wiehed! Għal filghaxija mbagħad tmur tbigh fejn il-karozzi, mnejn iġhaddu u-nies tat-Tarzna ġejjin minn fuq ix-xogħol, bis-sahra; inkeffa nies ohra herġin mit-*talkies* tal-aħ-har. U minn hemm iddabbar xi sold qabel tingabar torqod f'darha — f'dik id-daqsxejn ta' dar li kellha.

Niftakar, donnu l-bierah, l-ewwel darba li mort għandha. Kont għadni tifel immur l-iskola, u baġhtuni għandha bis-sriedak għat-tiswija. Jekk ma tkunx taf fejn toqgħod żgur ma ssibux il-bieb tagħha. Tinzel in-niżla u tobrog minn taht mina u ssib ġnien kbir. Fil-kantuniera mbagħad hemm mezzanin żgħir, misruq mill-bini ta' ma' ġenbu. Kulma jidher minn bar-ra, bieb żgħir u gallarija ta' l-injam fuq bi tliet purtelli. Il-bini qadim u ġewwa mudlam. L-għatba tiġi sewwa mat-triq, u meta tagħmel ix-xita u jinzel jobrom il-wied, jimtlew il-kma-mar bil-ilma. Mill-għatba tinzel żewġ tarġiet u ssib kamra tonda, u, mal-lemm, kif tidhol. tarġ għal fuq, bil-poġġaman tal-ghuda, qadim u msewwes. Fil-kamra t'isfel, it-tonda, hemm żewġ sigġijiet tas-soghda, daqsxejn ta' mejda, spiritiera fuqha, lampa mal-hajt minn dawk tal-mera magħhom u bit-tubu kollu iswed, borma ekejkna, u qannata bil-ilma. Fil-kamra ta' fuq hemm is-sodda, kredenza u xi sigġu.

Angla tal-Helu kienet ilha s-snin tgħix wehidha. Baqgħet xebba u niesha iktar ma kellhiex. Baqgħet xebba mhux għax ma kellhiex min riedha u ġera warajha meta kienet żagħżuġha! Tiftakar, kienu johtbuha ħafna; wiehed kien bil-karozzin, il-hin kollu mikri mat-tabib tal-Berġa; iehor barklor, mix-Xatt ta' Bormla; iehor armat bil-ghodda fuq il-Monti, u jbigħ baxx baxx il-flanella ta' abbord, u iehor bil-posta tat-tiġieg is-Suq. Imma hija qalet li hajra għaž-żwieġ ma kellhiex. Ma kellhiex sakemm darba nqala' wiehed żmien il-ħsad iġhin lil mis-sierha. Angla saret tafu għax ta' kuljum kienet teħdilhom il-kafè l-għalqa, fejn ikunu jaħdmu, fuq il-qiegħa — fejn imbagħad kienet tibqa' tagħti daqqa t'id hija wkoll. U taht il-qilla tax-xemx kienu bħal ingibdu u bdew jinhabbu waqt ix-xogħol, hemm fejn dawk l-immiezel tat-tiben, bil-għabra tal-dris f'im-nifsehom, bil-klieb tal-għassa jiġru madwarhom. U f'qasir żmien Angla u Toni taw il-kelma; qabel jinterum ix-xahar tar-

Rużarju dik is-sena, jiżżewġu u jmorru joqogħdu għal rashom, u 'k Alla jrid, Toni ma jdumx ma jibaghtu għalih it-Tarzna, u jibda jithallas bil-ġingħa... Imma lanqas did-darba ma seħħ iż-żwieġ ta' Anġla, għax malajr inqala' saram iehor. Mela f'daqqa waħda Toni baramlu li jrid isiefer u jmur l-Awstralja bħalma għamlu oħrajn li issa saru nies u għamlu l-flus u ma jonqoshom xejn. Lil Anġla ried jiżżewwiġha u jehodha miegħu, imma dil-bieċa ma għogħbitha xejn lilha għax kellha qalbha marbuta wisq mal-ħajja ta' madwarha.

Il-ħajja għaliha kienet tisser ir-raħal fejn twieldet u trabbiet, it-triq fejn lagħbet ma' shabha fi tfulitha, ir-raba' li kellu missierha, bil-maqjel tal-maġjali, u l-qsari li kellha fil-bit-ħa, u l-fniek u l-hamiem li kienet tagħlef mindu mietet ommha... il-ħajja kienet li filgħodu tqajmek il-qanpiena tal-Knisja għal ta' l-ewwel, li fil-ghaxija toħroġ daqsxejn fejn il-bieb tghid kelma mal-ġara u tara n-nies għaddejjin minn quddiemek, li nhar ta' Hadd wara nofs in-nhar tpoġġi ma' ħbiebha fis-sqaj ta' warajhom jilagħbu t-tombli... li fis-sajf wara li jkun g'żżu n-nghaġ tmur taħsel is-suf tal-geżeż il-baħar u hi tixxarrab u titbahbah, u tiekol u tghanni ma' shabha!... il-ħajja kienet ukoll il-festa ta' darba f'sena, il-libsa li żżanzan għaliha, il-marċi ta' lejlet il-festa, il-muzika tat-Tridu, il-murtali tal-ftuħ u tal-berqa, u l-briju ta' nbarha, ħiġa u dieħla l-vara..... u mhux tmur il-bogħod!..... l-Awstralja!..... Hekk fehmita Anġla, għax wara kollox, billi ma tibqax Malta, mhux xorta jkollok togħħod imjassra ġewwa ssajjar u traqqa'... u l-ħajja ta' hemm għalja nar, u tkun maqtugħa minn kull min taf...

Biex ma ntawwa'x, Anġla webbet rasha u ma marretx. Iż-żwieġ thassar u Toni telaq waħdu. Ilu għoxrin sena dan li semmejna. Kif iġġaddi ż-żmien! U kemm jinbidel il-bniedem! Il-lum thares lura u tghid: "Kemmi kont belħa ma mortx miegħu Toni! Ahjar li smajt minnhom meta qaluli nitla' warajh meta kitibli minn hemm u qalli li sab ix-xogħol u qed iwarraħ xi so'd! Imma fejn tobsor xi jkun hemm miktub għalik? — Ara issa x'ġara.

Għeluq is-sentejn missieri miet, mikul ikla dejn issemmix, għax għas-sold qatt ma baża' u kien jilgħabhom, u minn fuq

kellu kapriċċi ohra wkoll! U mir-raba' li kellna ma baqagħli xejn: sar-razzett kelli mnehħi, u kelli niġi f'daž-żewġt ikmar, u sew sew kelli għoxrin meta kelli nibda nduq il-grusa tač-čaħda u tal-faqar, u htiegli ramidd idi għax-xogħol biex inlaq-qat il-hobža ta' kuljum. Billi bqajt Malta u għaddiet tiegħi u mingħalija hriġ ta' mara! X'hadt issa? — Inseffaq wiċċi man-nies, issa qadja għand din, issa qadja għand l-ohra, dejjem hajja mxuma, niekol bukkun man-nies! X'divrenzja kieku mort l-Awstralja, flok bqajt hawn, fejn għal kull għadma hawn mitt kelb.....

Ara n-nies, hej, kemm xortihom taqlagħhom! Hawn din Peppa ta' wrajja għadha kemm ġiet tara lil niesha... bil-kemm għarafftha! Ilbies fuq ilbies, tbiddel waħda kuljum, u kpiepel u żraben mal-moda, ta' kull lewn u ta' kull għamla. Anqas tgħid li fi żmien kienet seftura man-nies! Inbidlet għal kol-lox, u tridha ta' Jessie issa, għax 'k tghajtilha Peppa bħal dari ma twegbikx! Żewġha hallsilha u bagħatha dal-bogħod kollu biex tara 'l niesha! Waqt li jien bqajt hawn, ikkakkmata fuq dil-banketta, ta' fuqi senduqi, u biex nixtri par żarbun irid iġħaddi għomor, u rrid nagħżlu m'għand Massu ta' hdejn il-knisja, għax dak itik bin-nifs u jhallik thallsu bix-xahar! Dik hajja, hej! Il-hajja li therri mohħok bil-hsieb kif sa tghaddi meta ma għandekx imnejn, li tilqa' l-lifronti ta' haddiehor, li meta ssib haġa taħtafha int qabel jaħtafhielek haddiehor, għax in-nies klieb għal xulxin... li mill-mitluf tiegħu li tista', u l-ftit tarah bosta u l-bosta tgħid li m'għandekx x'tambih... Xi trid tagħ-mel? — kulhadd xortih fid-dinja!

Miskina din Anġla! Mn'Alla tedha fix-xogħol, u tgħid xi kelma biex idderri! Għax hekk, iż-żmien ġmielu għaddej għaliha bħalma hu għaddej għal kull wieħed minnha — jisbaħ u jidlam il-lum bħal bieraħ u għadha bħal-lum..... Issa xjiehet u m'għadhiex li kienet, u l-aħħar li kellimtha rajtha niżlet lil Anġla. Nghid għaliha, dejjem niftakarha kif kienet fl-aħħar tagħha, u bejnietna, tgħidx kemm nagħli jekk xi darba ngħaddi minn fejn jieqfu l-karozzi u ma narahiex iktar hemm, fejn il-logġa tbigh it-toffee u č-čikkulata — mara qasira, imbačča, f'saqajha karkur bit-takkuna, wičča mdawwal bil-lampa tal-fanal fuq it-tilar tal-helu.